

తెలంగాణలో అమరవీరుల సంస్మరణసభలు



అమరుల వర్ధంతి సభలో ప్రసంగిస్తున్న కా. భూతంవీరయ్య

నవంబర్ 7వ తేదీన వరంగల్ జిల్లా ములుగు పార్టీ ఆఫీసులో పార్టీశ్రేణులు, ప్రజాసంఘాల ముఖ్య కార్యకర్తలు హాజరై గోదావరిలోయ ప్రతిఘటనా పోరాటంలో, రాజ్యహింస బూటకపు ఎన్కౌంటర్లో నేలకొరిగిన కా. పొట్ల రాంనర్సయ్య, కా.సామ అంతిరెడ్డి (సత్తన్న), కా.పూలక్క భూపతి, కొండన్న, అశోక్, సురేష్, మధు, రంగన్న, దామోదర్, దాట్ల వెంకట్రామరాజు (పెద్దన్న), మంగన్న (జానకిరాంరెడ్డి) తదితర వందలాది మంది అమరవీరుల సంస్మరణ సభను నిర్వహించారు. కా. పల్లెబోయిన స్వామి అధ్యక్షత వహించగా సిపిఐ(ఎం-ఎల్) రాష్ట్ర నాయకులు కా.భూతం వీరయ్య అమరవీరుల త్యాగాలు వృధా పోవని, వారు విప్లవోద్యమ ప్రజల మనస్సుల్లో చిరస్థాయిగా నిలిచిపోతారని తెలిపారు.

గత ప్రభుత్వాల మాదరిగానే తెలంగాణలో టీఆర్ఎస్ ప్రభుత్వం అధికారంలోకి రాకముందు అన్ని వర్గాల ప్రజలకు ఇచ్చిన హామీలను ఏ ఒక్కటి అమలు చేయకపోవడంతో ప్రజల్లో రోజురోజుకూ అసంతృప్తి పెరుగుతున్నదని వివరించారు. ప్రజల తక్షణ సమస్యల పరిష్కారానికి పోరాడటమే ఏకైక మార్గమని తెలిపారు.

8-11-2016న నర్సంపేటలో అమరవీరుల సంస్మరణ సభ తెలంగాణ రైతుకూలీ సంఘం వరంగల్ జిల్లా అధ్యక్షుడు కా. బొర్ర ఆనంద్ అధ్యక్షతన జరిగింది. పీడిత ప్రజల ప్రియతమ నాయకుడు, నాటి సిపిఐ (ఎం.ఎల్) రాష్ట్రకార్యదర్శి కా. పొట్ల రాంనర్సయ్యతో పాటు కా. శ్రీపాద శ్రీహరి, మంగన్న (జానకిరాంరెడ్డి)లను 1976లో కాంగ్రెస్ వెంగళరావుల ప్రభుత్వం హైదరాబాద్లో పట్టుకుని వచ్చి నర్సంపేట తాలూకా పాఖాల చెరువు దగ్గర చిలుకల గుట్ట అడవిలో తీవ్ర చిత్రహింసలకు గురిచేసి కాల్చి చంపిన సంఘటన మరుపురానిదని, ఖమ్మం, వరంగల్, కరీంనగర్ ఏజెన్సీ ప్రాంతాల్లో విప్లవోద్యమం జోరుగా సాగుతున్న క్రమంలో ఎమర్జెన్సీ చీకటి రోజుల్లో కా. పొట్ల రామనర్సయ్య అమరత్వం పార్టీకి తీరని లోటని, కా. పొట్ల రాంనర్సయ్యను స్మరించు కోవడానికి ఇక్కడ అమరవీరుల సంస్మరణ సభను ఏర్పాటుచేయడం జరిగిందని వివరించారు.

నర్సంపేట పోలీసులు సభకు ముందుగా పర్మిషన్ ఇచ్చి తర్వాత నిరాకరించడంతో కొంత ఇబ్బంది ఎదుర్కోవలసి వచ్చింది. అయినా 500 మంది హాజరై నర్సంపేటలో సభను జరుపుకున్నారు. అమరులకు జోహార్లు చెప్పారు.

సిపిఐ (ఎం.ఎల్) రాష్ట్ర నాయకులు కా. భూతం వీరయ్య మాట్లాడుతూ కేంద్ర రాష్ట్ర ప్రభుత్వాలు ఎన్నికల హామీలను అమలుపరచకపోవడాన్ని తీవ్రంగా దుయ్యబట్టారు. సామ్రాజ్యవాద, బహుళజాతి కార్పొరేట్ శక్తుల ప్రయోజనాలకోసం దళారీ పాలకవర్గాలు అమలు చేస్తున్న విధానాలవల్ల వ్యవసాయ, పారిశ్రామిక రంగాలు గతంలో మునుపెన్నడూ లేనంతగా తీవ్ర సంక్షోభంలో కూరుకుపోయాయని ఆయన విమర్శించారు.

ఎఐఎఫ్ఐటియు (న్యూ) తెలంగాణ రాష్ట్ర అధ్యక్షుడు కా. మోడం మల్లేశ్ మాట్లాడుతూ కేంద్ర రాష్ట్ర ప్రభుత్వాలు కార్మికుల ప్రజల హక్కులను హరిస్తూ కార్మిక, ప్రజా వ్యతిరేక విధానాలను తీవ్రతరం చేస్తున్నాయని విమర్శించారు. కార్మికుల సమస్యల పరిష్కారం కోసం సంఘటితంగా పోరాడానికి ముందుకు రావాలన్నారు. ఈ దేశంలో ఉన్న దోపిడీ వ్యవస్థను కూలదోసి నూతన ప్రజాస్వామిక విప్లవాన్ని విజయవంతం చేయడమే మనం అమరవీరులకు అందించే నిజమైన నివాళియని పేర్కొన్నారు. ఇంకా ఈ సభలో ప్రగతిశీల మహిళా సంఘం (స్త్రీ సంఘటన) జిల్లా కార్యదర్శి కా. మోడం శ్రీలత, తెలంగాణ రైతుకూలీ సంఘం జిల్లా నాయకులు ఈర్ల పైడి తదితరులు పాల్గొని మాట్లాడారు.

తెలంగాణలోని ఇతర ప్రాంతాలలో అనేక కేంద్రాలలో కామ్రేడ్స్ సభలు, సమావేశాలు జరిపి అమరులకు జోహార్లు, నివాళులు అర్పించారు.